

# ఉచ్చ

పంచాయితీ ఆఫీసు వరండాలో మెత్తని కుర్చీమీద కూర్చున్న వ్యక్తి రామిరెడ్డి. అతడు ఆ వూరి సర్పంచ్. అతని కటువైపు యిటువైపు కుర్చీలమీదా, బెంచీ మీదా, కూర్చున్నవారిలో ఇద్దరు పంచాయితీ బోర్డు మెంబర్లుగాక, మరో ముగ్గురు ఆ వూరి పెద్ద మనుషులనబడే వారు కూడా వున్నారు. వారక్కడ కూర్చొని దాదాపు గంటయింది. వారందరూ చాలా అసహనంగా వున్నారు... కోపంగా వున్నారు.... మాట్లాడిస్తే కరిసేలా వున్నారు.

రామిరెడ్డి దవడలు విచిత్రంగా కదులుతున్నాయి. అతడు కోపంగా వున్నాడనటానికి అదే సాక్ష్యం... ఒకటి మీద ఒకటి వరుసగా సిగరెట్లు కాలుస్తున్నాడు. అలా వరుసగా సిగరెట్లు కాల్చడమంటే అతడు విసుగ్గా ఉన్నట్టు లెక్క. ఎడం పక్కన కుర్చీలో కూచున్న పెద్దారెడ్డి నోటి నిండూ నమిలిన తాంబూలాన్ని కొంత దిగమింగి "ఈ నా కొడుకుల్ని యాటికి పంపినా యింతే." అని కక్కసించాడు. ఆ పోయిన 'నా కొడుకులు' ఆవూరి వెట్టాడూ, తలరోడూ. పెద్దారెడ్డి ఆవూరి మునసబు. వెట్టినీ, తలారినీ, అతడెప్పుడూ '...నా కొడుకు' లనే సంబోధిస్తుంటాడు. కుడిపక్కన కూచున్న శివరామప్ప జేబులోంచి దుగ్గు పొగాకు తీసి యింత నోట్లో వేసుకొని "ఈ నాయాళ్ళంతా బలిసిపోయినారప్ప! మీరేమన్నా అనండి. యాటికాటికి కీళ్ళిరగదంతా వుంటేనే మాటలినేది..." అన్నాడు బజారువేపు చూస్తూ. ఆ మాటకి రామక్రిష్ణయ్య పళ్ళిగిలించి నవ్వాడు.

"ఇంతకూ ఆ కర్రోడు కొంపకాడ వుండాడో లేదో" అనుమానాన్ని వ్యక్తం చేశాడు సుబ్బన్న.

“వానికి నిన్న యియ్యాలప్పుడే చెప్పి పంపినా, రేపు పంచాయతీకి వచ్చి యాసంగతీ చెప్పకోమని... ముసిలోడెనా బోనీలుగుడు నాకొడుకులే” అన్నాడు. అక్కడ వీరందర్నీ సమావేశపరచిన వెంకటరెడ్డి.

“అదిగో... రానే వస్తావుండారు...రానీ...రానీ నా కొడుకులు యింత సేపట్నుండి యాడ గాడుదులు కాస్తా వుండారో...” అంటూ లేచి నిలపడాడు పెద్దారెడ్డి.

వెట్టి, తలారి, వారిద్దరి వెనకాల క్రోడు, క్రోని పెండ్లాము మల్లక్క, వరండా ముందుకు చేరుకున్నారు.

“ఇంత సేపేం జేస్తావుండారా దొంగనా కొడుకుల్లారా... ఈడుండే మాదిగిండ్ల కాడికి పొయ్యేకి గంట సేపా...” అని గద్దించాడు పెద్దారెడ్డి.

“ఈ ముసిలోడు కొంపకాడుంటే గదా సామీ శేనికాడుండాడని కొల్లాపురిగాడు సెప్టే” అక్కన్నుండి నేరుగా శేనికాటికి పొయ్యినాం” వినయంగానే విన్నవించుకున్నాడు తలారి.

“ఈ పొద్దు పంచాయతీ వుందని చెప్తే శేనికాడేం పనిరా నీకు? నువ్వు చేసిండే బాడ్కావు పనికి నీకోసం మనుషుల్ని గంటల తరబడి పంపల్లా మేము?” అంటూ క్రోన్ని అరిచాడు వెంకటరెడ్డి.

“లేదు సామీ లేదు, పద్దన్నే ఒగసారి యీటికొచ్చే పొయ్యినా, ఇంగా మీరెవ్వరూ యీటికి రాకపోతే, ఒగసారి శేను తిరిగేసుకొద్దామని...” అంటూ దుప్పటి తీసి నేలమీద గుజ్జుగా వేసుకొని దానిమీద కూచున్నాడు క్రోడు. అతని పక్కన అతని భార్య మల్లక్క కూచొని, చేతులు మోకాళ్ళమీద ఆన్చి, వాళ్ళవైపు నిశ్శబ్దంగా చూసింది.

వెట్టినీ, తలారినీ, ఏదో పని పురమాయించి పంపించేశాడు పెద్దారెడ్డి.

రామిరెడ్డి చూపు క్రోడి మీద పడింది... “ఏంరా క్రోడా” అని పిలిచాడు. తను అడగబోయే విషయానికి వుపోద్వాతంలా. రామిరెడ్డి కంటే క్రోడు నిజానికి పదేళ్ళు వయసులో పెద్దవాడు. రామిరెడ్డి నాయన కూడా “ఒరే క్రోడా” అని పిలిచేవాడు. ఇప్పుడు ఈయప్ప కూడా అట్లాగే పిలుస్తున్నాడు. క్రోడు కారు నలుపు. అసలు పేరు నాగన్న. నల్ల నాగన్న చిన్నప్పుడే క్రోడయ్యాడు. ఓటర్ల లిస్టులో కూడా అతని పేరు క్రోడే. అసలు క్రోడికే తన పేరు నాగన్న అని గుర్తులేదు.

క్రోడి వయసిప్పుడు అరవై దాటుతోంది... వంగిన దబ్బలా వుంటాడు. చివికిపారేస్తే ఎండిపోయిన నేరేడు పిచ్చిలా వుంటాడు. కాసి పుల్లలకు చెక్కిన వుల్లి గడ్డలా వుంటాడు. చర్మం అతికించిన అస్థిపంజరంలా వుంటాడు. అతని వీపు మీదున్న వెన్నుపూసల్ని యిప్పుడు ఒక్కటి కూడా తప్పబోకుండా ఖచ్చితంగా లెక్కబెట్టవచ్చు.

క్రోడు రామిరెడ్డి ముఖంలోకి, యింకా అక్కడ కూచున్న అందరి ముఖాల్లోకి చూశాడు.

“నీ కొడుకు కథ ఏమన్నా తెలిసిందా?” అడిగాడు రామిరెడ్డి.

“అంతలక్కా యిశారిచ్చినా సామీ! యాడ కొల్లపోయినాడో ఏమో... ధర్మారం దగ్గర రేగాటిపల్లిక్కూడ పుల్లిగాన్ని పంపిచ్చినా... వాళ్ళ అక్కయ్య దగ్గర కేమైనా పొయ్యినాడేమోనని... ఆటికి వురువు రాలేదంట...” అన్నాడు కర్రోడు.

“నీదంతా నాటకం లేవోయ్! లేకపోతే యిన్నాల్లయింది నీ కొడుకు నీకు తెలీకుండా యాటికి పొయ్యింటాడు..” అన్నాడు సుబ్బన్న తానొక బీడీ వెలిగించుకొని, ఒక బీడీని అగ్గిపెట్టెనూ కర్రోని ముందుకు విసిరేస్తూ.

“ఒట్టు నాయన్నా... నా కంత పానం మింది కేమొచ్చింది” అని, తన ముందు పడ్డ బీడీని తొరినోట్లో పెట్టుకొని, చాలా నిదానంగా అగ్గిపెట్టెలోంచి పుల్ల తీసి వెలిగించుకున్నాడు.

“వాడేపొద్దు సెప్పకుండా వూరిడిసి నోడు గాదు... యాడేడ యే మవత్తలు పడతండాడో అని మేము “కుయ్యో... మొర్రో...” అనుకుంటాంటే మీ కత మీది... మా పిల్లోని బాదలో మేముంటే మీరిట్లంటే ఎట్లయ్యా” అంది మల్లక్క-

“నీ కొడుకు బాద నువ్వు సెప్పకుంటే, యివతల యెంగట్రెడ్డి సంగతి యేం సేయల్లనుకుండావ్! ఏదో మంచి పిల్లోడు, పనీపాలా బాగా సేస్తాడని గదా జీతానికి పెట్టుకొని ఐదు నూర్లు ముందుగానే యిచ్చింది. వాడింగ పన్నోకి సేరి నెలగూడా దాటకుండానే గుమ్ముకొని పోతే యిక్కడ పనెట్ల జరగల్ల... మీ కిదేమన్నా పట్టించా వూరికే నా కొడుకో నా కొడుకో అంటే సరిపాయనా...” అన్నాడు శివరామప్ప.

“నువ్వు సెప్పింది రైటే సామీ? వాడు జరమొచ్చి రెండ్రోజులు మల్లకుంటే మూడోనాడు సంతసెట్టు కింద పండుకున్నోన్ని యాటికి పడితే యాటికి ఈయప్ప యంగట్రెడ్డి యెగిచ్చి యెగిచ్చి తంతే, వాడు కొంపక్కూడా రాకుండా అదే పోత-జరం మీద అన్ని దెబ్బలు పడితే వాడు మాత్రం తట్టుకుంటాడా! ఆ పొద్దుట్టుంటే ఇది వాగటే ఏడుపు. యాడ పోయినాడో, యెట్టుండాడో అని బందుగుల వూర్లన్నీ యెతికిచ్చినాము. దీంట్లో మా తప్పేమన్నా వుందా నాయన్నా-ఈయప్ప కొట్టుకుండా వుంటే మావాడు వూరిడిసేవాడేనా! వానికేమన్నా అయ్యుంటే యాదేవున్నో చెప్పకోవల్ల...” అంటుండగా కర్రోని కంఠం వణికింది. కళ్ళ మీద నీటిపొర కమ్ముకుంది. మణికట్టుతో కళ్ళను తుడుచుకున్నాడు.

“వోయబ్బ యీ మాత్రం కొడుకింకెవుడికన్నా వుండాడా... పన్నెయ్య కుండా సెట్టుకింద పండుకుంటే రెండేట్లు యేసిందానికే యిట్లయితే వూర్లో యింక రైతులు సేద్యాలు సేసుకున్నట్టే...” అన్నాడు చేతులూపుతూ వెంకటరెడ్డి.

“నువ్వట్టే సెప్పతావు సామీ! ఆడ సూసినోల్లంతా “అయ్యో - పాపం” అన్నోలే! యీడ్చి యీడ్చి కొట్టినావంటనే - మల్లాయీడ సూత్రే యిట్లంటావ్... కడగొట్టోడు... మొన్న సంకురాత్తిరికి వానికి పదారుదాటినాయి... విది లేక వాన్ని జీతానికి పెడితే ఇట్ల సేసేదా సామీ...” అంటూ చీదటం మొదలు పెట్టింది మల్లక్క-

“అయిందేదో అయింది-దానికంతా యీడ రామాయనం బెట్టుకుంటే తెల్లారినట్టే - జరిగేదేదో సూడండి-” అన్నాడు రామక్రిష్ణయ్య.

“ఇంగా జరిగేది యేంది సూడల్ల సామీ!-పెండ్లి కెదిగిన కొడుకు కండ్లకు కనబడకుండ పొయ్యినంక - పెద్దోల్ల మీరన్నా నాలుగూర్లు యెతికిచ్చేటట్టు సూడండి. మా పెద్దోనికి వాని సంసారం యావ దప్ప యింగోటి పట్టదు. వాన్ని నమ్ముకొని శేనంతా కట్టపడి సేద్యం శేసుకున్నాము- రేపు రెండు సినుకులు బడితే యింట్లో వుండే రొవన్ని శనిగిత్తనాలు యిత్తుకోవల్ల -” చెప్పకు పోతున్నాడు క్రోడు.

“ఓర క్రోడా! వెంగట్రెడ్డి యవ్వారం పరిష్కారం సేద్దామని పంచాయితీ కొస్తే నీ కష్టసుఖాలు చూడమంటావేమిరా! మీ మాదిగి నాయాల్లకు కాసంత పట్టాభూమి చిక్కినప్పట్నుండీ పట్టపగ్గాలు లేకుండా పోయాయిరా - అప్పుడే మాట్లాడే తీరే మారిపోయింది. పిర్రమింద బట్టలేని నాయాళ్ళంతా సేద్యాలు చేస్తారంట... సేద్యాలు... ఏమప్పా వెంగట్రెడ్డి! ఇదేమన్నా తెగేదా... పెట్టేదా...” అంటూ అసహనం ప్రదర్శించాడు రామిరెడ్డి.

“అదేదో మీరందరూ తేల్చులనేగదా యీ పంచాయితీ పెట్టింది. ఈ క్రోనికి పది దినాలనుండీ చెప్తానే వుండా-, యాడున్నా నీ కొడుకును యెతికి తీసకరమ్మని. నేను మాత్రం యెన్నాల్లని వూరికే వుండేది- నాకూ పనీపాలా, జరగల్లా వద్దా! కొత్త జీతగాన్ని పెట్టుకోవాలంటే టైమ్ గాని టైమ్ లో యిప్పుడెవరు చిక్కుతారు. మాట్లాడిస్తే జీతంగాక పెగా వెయ్యి, రెండు వేలూ, వడ్డీ లేకుండా అప్పడగుతా వుంటే యాడ తెచ్చిపెట్టేది? మీరూ సూస్తానే వుండారు గదా- ఇప్పటికే ముగ్గురు జీతగాళ్లని పెట్టుకొని ఈదలేక సస్తావుండా! ఈటికే పని జరగటమే కష్టమై పోతావుంటే ఈ నా కొడుకు గుమ్ముకొని యాటికి పొయ్యినాడో యేమో! రెండు బనీన్నూ, పంచీ, దుప్పటి కూడా యిప్పిచ్చుకున్నాడు. సేరిన్నాడే యీ క్రోడు ఆ ముండమోపి పట్టాకు కరణమయ్యకియ్యల్లని ఐదు నూర్లిచ్చేదంకా వొగటే తిరగడం. తీరా యిచ్చిన నెలగూడా కాకుండానే యిట్లా జరిగింది. మాటిమాటికి ‘నువ్వయి నువ్వు కొట్టి మా వాన్ని మాకు దక్కకుండా సేసినావో’ అని యీ ముసల్లి వొగటే రంపు- నేనేమన్నా వొళ్ళు తీపరమెక్కి కొట్టినానా? పనెగబెట్టి వాని దోవనవాడు ‘జరం జరమని’ రెండ్రోజులు మల్లుకుంటే యేందోలే అనుకుండా. తీరా పనికొచ్చి సెట్టుకింద గుర్రుపెడితే ఎవరైతే మాత్రం వోర్చుకుంటారప్పా! అసలు కొట్టకపోతే మాటినేరకమా యీ నా కొడుకులు...” చేతులూగిస్తూ చెపుతున్నాడు వెంకటరెడ్డి.

“అది సరే వెంగట్రెడ్డి! యిదంతా వినిండే పురాణమే గదా! క్రోని కొడుకు ఎప్పుడొస్తాడో ఏమో వానికే తెలీదు. అసలు పత్తాకూడా తెలలేదు. ఇంతకూ యిప్పుడు నువ్వేమంటావ్” అన్నాడు సుబ్బన్న.

“నేననేది యేముందీ... వాని కత యింక నాకు కాబట్టదు - వీళ్ళ చుట్టూ తిరగడం దప్ప నాకింకేం పన్నేదా! నాయవస్తలేవో నేను పడతాను. నేనిచ్చిన ఐదునూర్లు నాకు వెంటనే యిప్పించి ఇదేదో పరిష్కారం సెయ్యండి” అన్నాడు వెంకటరెడ్డి.

“ఏంరా క్రోడా! మీవాడింక ఎప్పుడొస్తాడో యెప్పుడు సూసినాడు? వెంగట్రెడ్డికి, ఆయప్ప యిచ్చిన లెక్క తిరిగి యిచ్చే మార్గం సూడు.” అన్నాడు రామిరెడ్డి.

క్రోని ముఖం డీలా పడిపోయింది. ఏం మాట్లాడకుండా తల నేలకేసి కూచున్నాడు.

“ఏంరా - మూలి మిందేసుకని కుచ్చంటే నీతోపాటు మేమూ ఈడే పడుండల్లా- ఆ చెప్పేదేదో చెప్పకో,” తొందర పెట్టాడు శివరామప్ప.

“కాదు సామీ! ఇప్పుడు మల్లా లెక్క తెచ్చి గట్టమంటే నేనింగ యా వూరికి పోవల్ల- మీకు తెలీకుండా నా దగ్గరేమన్నా ముడుపుందా. మా వాడు రాకుండా యాటికి పోతాడు - రొన్నాల్లు సూడండి నాయిన్నా” అన్నాడు దిగులుగా క్రోడు.

“ఇదిగో నా దగ్గర యింగ అదేం కుదరదు - సూడు రాంరెడ్డి! నా కత నీకు తెలిందేమీగాదు. పట్టినన్నాల్లా వోపిక పట్టినాను - ఇంగ నాకు చాతగాదు - ” అన్నాడు గట్టిగా వెంకటరెడ్డి.

రామిరెడ్డి క్రోని ముఖంలోకిచూస్తూ “చూడు క్రోడా! వెంగట్రెడ్డికి చెప్పే కత దాటిపోయింది. ఐదు మార్లు నువ్వు యాడో ఒకచోట తెచ్చి యిచ్చితీరాల్సిందే” అన్నాడు నిక్కచ్చిగా-

క్రోడు రెండు చేతులూ పైకెత్తి “ఇట్లసెప్టే యెట్లసామీ! నేనెవ్వర్ని అడిగేదో? అడుగుతానే యెవ్వరన్నా నాయట్లా వానికి యిచ్చే కాలమా యిది” అన్నాడు.

“నీకేం వాయ్! మొన్న బూసోదీన వారోచ్చవాల్లో (భూస్వాధీన వారోత్సవాల్లో) మూడెకరాల పట్టా సంపాదిస్తు కున్నావు... ఒక గిత్త కూడా వుండల్ల - ‘అబ్బరంత’ మాదిరి మాట్లాడతావే” అన్నాడు పెద్దారెడ్డి.

“పట్టా వస్తానే పండగై పాయనా సామీ! దాని కోసం పడినవస్త పగోడికి కూడా వద్దు! ఆ కరణమయ్యకు యీ యైదేండ్లు సేసిన శాకిరీ సెప్పకుంటే తీరేది గాదు- యిదిగో యిదిగో అంటూనే యిన్నేల్లు పట్టింది. ఆయప్పకీచ్చిన దుడ్లు లెక్క బెట్టుకుంటే గుండె పగులుతాది. ఆ పట్టాపున్నెమా అని యాడ సూపినా అప్పలే! తీరా పట్టా వచ్చే ముందుకూడా వాల్లకీయల్ల వీల్లకీయల్ల అని మున్నూరు పీక్కుండాడు. యంగట్రెడిచ్చిన లెక్కలో మున్నూరు కరణమయ్యకే యిచ్చుకుండా. మిగిలిన లెక్కలో రొవన్ని శెనిగిబుడ్లు కొనుక్కుంటాను... ఆ రొవ్వన్ని విత్తనాలు యిత్తుకుందామని శేనంతా నానా అవస్థలూ పడి అదును సేసుకుంటే పిల్లోడిట్లా చేసినాడు. ముసిలి పానాలు యెన్నని పనులు సేసుకుంటాం సామీ ఆటికీ మా పెద్దోడు అంతో యింతో సాయం సేసినాడు... నా తలకు మించిన అప్పలు సేసుకొని సచ్చిపోతండా నాయిన్నా! యిట్లాంటప్పుడు మీరు నన్ను లెక్కదెచ్చి కట్టమంటే...” అంటూండగా క్రోని కంఠం పూడుకు పోయింది.

“రొండు వాన సినుకులు పడితే శెనిక్కాయేసుకుంటాం సామీ! పంట పడినంక అంతో యింతో సేతికొస్తే మీ కీకుండా యాటికి పోతాము... ఇప్పటికిప్పుడు కావల్లంటే మా పానాలు తప్ప మా దగ్గర యింకేంటి వుండాయి” అంది మల్లక్క నెత్తిమీద పెద్ద బండ పెట్టినంత బరువుగా!

“వాన రావల్ల... యిత్తనమెయ్యల్ల... పంటపండల్ల... దుడ్లు సేతికిరావల్ల... అయినట్లే... ఇదేందో సామెత సెప్పినట్లుంది, మీ యవ్వారం చూస్తే! అదంతా యేం కుదర్తు! మీ కుండే కష్టాలు మాకూ వుండాయి - నా లెక్క మాత్రం నాకిప్పుడు తెచ్చి కట్టాల్సిందే” ఖచ్చితంగా చెప్పాడు వెంకటరెడ్డి.

“కావల్లంటే నాలుగు దినాలు టైమ్ తీసుకో... అంతేగాని పంటకూ బాకీకి ముడిపెట్టొద్దు... ఏమప్పా వెంగట్రెడ్డి...” అని రామిరెడ్డి వెంకట్రెడ్డి కేసి చూశాడు.

“నాలుగు దినాలంటే కాదంటానా నువ్వు సెప్పినంక” తలవూపుతూ అన్నాడు వెంకటరెడ్డి.

“నాలుగు దినాలు కాదు, నాలుగు నెలలయితే మాత్తరం లెక్క నాకు దొరకల్ల గదా సామీ! నా కుతికి కొయ్యండిగాని యిట్లా కరాకండిగా మాత్తరం సెప్పకండి సామీ! ముసిలి ముప్పన బద్దోన్ని సెయ్యకండి” అంటూ బతిమాలుకున్నాడు క్రోడు-

“మరెట్లారా నీతో సచ్చేది! కాలికేస్తే మెడకు, మెడకేస్తే కాలికి లెక్కన మాట్లాడతావు... యిన్నాల్లయినా నీ కొడుకు రాకపోతే యీ యప్పకిచ్చే లెక్కన్నా యీకపోతే ఎట్లా... నీ శెనిక్కాయ పంటయెంత గాంగరా... కొత్తసేద్దెం... నువ్వేసే యాభైశేర్ల యిత్తనాలకు పండే పంట యాటికయితుంది... ఆ పొద్దుకు మల్లా ఎన్ని కూతలు కూస్తావో, యిదంతా కుదిరే యవ్వారం గాదులే” అన్నాడు శివరామప్ప-

క్రోడు ఏం మాట్లాడలేదు.

మల్లక్క తల నేలకేసి వుండి పోయింది.

వాళ్ళతలలమీద ఎండ చురుకు తగులుతోంది- అప్పటికి పొద్దు బాగా నడినెత్తికొచ్చింది. అంతవరకూ వాళ్ళ తలల మీద కొద్దిగా పడుతున్న వేపచెట్టు నీడ పక్కకు తప్పకుంది. ఎండలో వీరు కూచున్నారన్న ఆలోచనైనా నీడలో కూచున్న వాళ్ళకు లేదు. లేచి నీడలో కూచోవాలన్న తలపు వచ్చి కూడా అట్లాగే కూచుండి పోయాడు క్రోడు-

వెంకటరెడ్డి, రామిరెడ్డి ముఖంలోకి, యింకా అక్కడున్న అందరి ముఖాల్లోకి సాలోచనగా చూశాడు. రామిరెడ్డి సిగరెట్ తీసి వెలిగించాడు. పెద్దారెడ్డి వక్కాకు నములుతూనే వున్నాడు. సుబ్బన్న బీడీ కాలుస్తున్నాడు. రామిరెడ్డి రెండుసార్లు సిగరెట్ పీల్చి గుప్పమని పొగ వదిలాడు.

“ఐతే లెక్కయివ్వటం నీకు బొత్తిగా వల్ల కాదన్న మాట” ఒక నిర్ణయానికి వచ్చినట్లుగా క్రోన్ని అడిగాడు రామిరెడ్డి.

“వూను సామీ” అన్నాడు క్రోడు.

మళ్ళా అందరి మధ్య నిశ్శబ్దం అలుముకుంది - శివరామప్ప లేచి దూరంగా పొగాకు ఎంగిలి వుమిసి, ఒకటి రెండు నిమిషాలు రామిరెడ్డి ముఖంలోకి, వెంకటరెడ్డి ముఖంలోకి చూసి పంచాయితీ ఆఫీసులోనికి వెళ్ళాడు. రామిరెడ్డితలపంకించి వెంటనే తానూ లోపలికి నడిచాడు. ఒక నిమిషం తర్వాత వెంకటరెడ్డి కూడా లోపలకు దారి తీశాడు.

కరోడు, మల్లక్క వాళ్ళవేపే మోరలెత్తి చూస్తున్నారు. వీళ్ళంతా లోపలికి ఏం పని మీద వెళ్ళినట్టా అనుకుంటున్నాడు కరోడు. ఏదో నెత్తిమీద బెడతారు వీళ్ళంతా అనుకున్నది మల్లక్క.

ఎండ చురుకు రాను రాను ఎక్కువనిపిస్తోంది. ఇద్దరూ లేచి కాసంత జరిగి వేప చెట్టు నీడలో కూలబడ్డారు. ఆరిపోయిన బీడీని తీసి వెలిగించుకొని రెండు పీకులు పీకాడు కరోడు. బీడీ పీకుతున్నప్పుడు అతని చెంపలు అగాధమైన లోయల్లాగా అయ్యాయి.

పదినిముషాల తర్వాత పంచాయితీ ఆఫీసు లోపల్నుండి వాళ్ళు బయటకొచ్చి ఎవరి స్థానాల్లో వారు కూచొన్నారు.

రామిరెడ్డి తాపీగా మరో సిగరెట్ వెలిగించి జాగ్రత్తగా కరోని ముఖంలోకి చూస్తూ "సూడరా కరోడా! నువ్వెట్టూ వెంగటరెడ్డికి లెక్క యివ్వలేనని వప్పకున్నావు గదా! నేనొక మాట చెబుతాను. వినుకుంటావా?" అన్నాడు.

కరోనికేదో ఆశలాంటిది కలిగింది- "చెప్పసామీ... చెప్ప... మీ పెద్దోల్లు సెప్పే మాట నేనెప్పుడన్నా కాదనేవాన్నా మీ దగ్గర బతికేవాన్ని" అన్నాడు ఆత్రంగా.

రామిరెడ్డి కొద్దిగా లేచి కుర్చీ కాస్త ముందుకు జరుపుకొని మళ్ళీ కూర్చుంటూ "భూస్వాధీన వారోత్సవాల్లో నీకొచ్చిన పట్టాభూమి యామాత్రముంటుందిరా?" అనడిగాడు.

"యెంత సామీ... మూడెకరాలకు తక్కువే వుంటుందేమో... గుట్లూ నట్లూ పోతే యెగసాయానికి రెండెకరాలుంటుంది సామీ" అన్నాడు.

"శేనంతా బాగా అదును చేసుకుండావా..."

"ఈ నెల్లోజుల్నుండి అదే పని గదా సామీ! దిన్నమూ పద్దన్నుండి నేనూ, యిదీ దాంట్లో పొర్లాడుతుండామనుకో... బాగా రాల్లన్నీ యేరిపోసి బూమిని అద్దమాకట్ల సేసుకున్నాం సామీ. కట్టపడితే అంతో ఇంతో బతుక్కోవచ్చుగదా సామీ. నాకు యేరే పనిగాంగ యేముంది..." ఉత్సాహంగా చెప్పకు పోతున్నాడు కరోడు-

"ఈ ముసిలోనికి లేసినప్పల్నుండి దాని సంతే సామీ - ఇంత ఆదరువు దొరికింది గదా అని వొకటే సంబడం." అంది మల్లక్క- ఆమె మనసులో యిదంతా యెందుకడుగుతున్నట్టా అని చింత ఒకవైపు తొలుస్తూనే వుంది.

"సూడా-ముసిలి ముప్పన యీ అవస్తలన్నీ నువ్వేడ బడుతావ్! కొత్త బిచ్చగాడు పొద్దెరగడన్నట్టు నువ్వెప్పుడూ ఆ శేని మీద పడి చేసుకున్నా నీకు గిట్టేది మాత్రం ఏ ముంటుంది? కాబట్టి నేను చెప్పేది శ్రద్ధగావిను-" చాలా మెత్తగా అన్నాడు రామిరెడ్డి.

కరోని కేదో అనుమానం లాంటిది తగిలింది... "యేమవస్తలే సామీ- పుట్టినప్పల్నుండి పడుతున్నదే గదా..." అన్నాడు సమర్థించుకున్నట్టు-

"అదిగాదురా- వ్యవసాయాలంటే చేసే మాకు తెలుస్తుందిగాని చేరెడు భూమి వుండే నీకేం అనుభవంరా - నువ్వెట్లా వెంగట్రెడ్డి బాకీ యిప్పట్లో తీర్చలేవు... కాబట్టి..."

కరోడింక ఆపుకోలేక పోయాడు... "యేంది సామీ- యిట్లా చెప్పతండావు  
- నా బూమిని ఆయప్ప కిమ్మంటావా" అన్నాడు వణికిపోతూ.

"నీ భూమి యెవరికి కావల్లరా - వెంగలెడ్డికేం బూమి లేదా! నీ బూమి  
నీకే వుంటుంది... నువ్వు అప్ప తీర్చల్ల గదా- ఎప్పుడు తీరుస్తావని! నువ్వు  
తీర్చేదంకా ఆ బూమి చెక్కను వెంగలెడ్డికి యిడిసిపెట్టు. నువ్వు యియ్యాల్సిన  
లెక్కకు వడ్డీ వుండదు - వెంగలెడ్డి ఆ బూమిని వ్యవసాయం చేసుకుంటాడు.  
నువ్వెప్పుడు బాకీ తీరిస్తే అప్పుడు నీ భూమి నీదే...?"

అందరూ వూపిర్లు బిగబట్టి తలలు పక్కలకేసి కూర్చున్నారు. కాస్సేపటికి  
మల్లక్క ఎరికేకెట్టింది.

కరోడు ఒక వూగు వూగి ముందుకు వారిగాడు.

(ప్రజాసాహితీ - ఫిబ్రవరి 79)

★ ★ ★